

സ്വയംസ്ഥിരനും ആദ്യത്തിലുണ്ടായതും സാരംശസമ്പൂർണ്ണനും ആയ ശ്രീയേക ദൈവത്തിന്റെ തിരുനാമത്തിൽ (തനിക്കുസ്മൃതി) അന്ത്യോച്ഛ്യാതായും കിഴക്കൈക്കയ്യതായും വി.പത്രാസിന്റെ അപ്പോസ്തോലിക സിംഹാസനത്തിൻ കീഴിലുള്ള യാക്കോബായ സുറിയാനി ക്രിസ്ത്യാനി സഭയുടെ കാതോലിക്കായും മെത്രാപ്പോലീത്തൻ ഭദ്രസ്ഥിയുമായ

ബസ്സേലിയോസ് തോമസ് പ്രഥമൻ



പരി. അന്ത്യോച്ഛ്യാ സിംഹാസനത്തിൻ കീഴിലുള്ള യാക്കോബായ സുറിയാനി ക്രിസ്ത്യാനി സഭയിലെ നമ്മുടെ സഹോദരന്മാരായ അഭി. മെത്രാപ്പോലീത്തന്മാർക്കും, വന്ദ്യ കോറൈപ്പിസ്കോപ്പാമാർക്കും, വന്ദ്യ റമ്പാച്ചന്മാർക്കും, ബഹു. വൈദികർക്കും, പ്രിയ ശേഷാദന്മാർക്കും, നമ്മുടെ എല്ലാ പള്ളികളിലെയും ബഹു.വികാരിമാരും, സഹവികാരിമാരും, കൈകാരന്മാരും, കമ്മറ്റിക്കാരും, ഭക്തസംഘടനാപ്രവർത്തകരും ശേഷം ജനങ്ങളുമാകുന്ന ആത്മീയ വാത്സല്യമകൾക്കും കർത്താവിൽ വാഴ്വ്.

പ്രിയരെ സസ്മനേഹം അറിയിക്കുന്നത്,

സകല സൃഷ്ടികളേയും സംരക്ഷിപ്പാനായി മനുഷ്യാവതാരം ചെയ്ത് പിതാവാം ദൈവത്തിന്റെ സ്മനേഹം ലോകത്തിന് വെളിപ്പെടുത്തി മനുഷ്യവർഗ്ഗത്തെ രക്ഷിക്കുകയും അതോടൊപ്പം പരി.സഭ സ്ഥാപിച്ച് തന്റെ ശ്ലീഹന്മാർ വഴിയും, വിശുദ്ധന്മാർ വഴിയും, പരി.സഹദേന്മാർ വഴിയും, പരി.പിതാക്കന്മാർ വഴിയും ഈ സഭയെ ലോകത്തിൽ പോറ്റി പുലർത്തുന്നവനായ നമ്മുടെ കർത്താവും രക്ഷിതാവുമാകുന്ന യേശുക്രിസ്തുവിന്റെ രക്ഷാകരമായ കഷ്ടാനുഭവ നാളുകൾ നമ്മെ കാത്തു നിൽക്കുകയാണ്. ലോകത്തെ രക്ഷിപ്പാൻ കർത്താവ് നോമ്പ് നോറ്റ് അത് നമ്മെ പഠിപ്പിച്ചു. അവിടുത്തെ മക്കളെന്ന നിലയിൽ ആ ദിവ്യസ്വഭാവത്തിന് ഒത്തവണ്ണം നാമും നോമ്പ് നോറ്റ് കഷ്ടാനുഭവത്തോട് ചേർന്ന് നിൽക്കുകയാണ്.

ഊർശലേമിലേക്കുള്ള നമ്മുടെ കർത്താവിന്റെ സ്വർഗ്ഗീയയാത്രയുടെ ഓർമ്മ നിവർത്തിക്കുവാൻ തക്കവണ്ണം ഓശാന ശുശ്രൂഷകൾ നിറവേറ്റപ്പെടുകയും, ഞാൻ വരുന്നതുവരെ ഇപ്രകാരം ചെയ്യുവിൻ എന്നുള്ള കൽപന അനുസരിച്ച് പഴയനിയമത്തോട് പുതിയ നിയമത്തെ ബന്ധിപ്പിക്കുന്ന പെസഹ ആചരിക്കുകയും, ലോകം കണ്ടിട്ടില്ലാത്തതും മനുഷ്യർക്ക് അസാധ്യവുമായ യേശുക്രിസ്തുവിന്റെ കുരിശ് മരണത്തോട് താദാത്മ്യപ്പെട്ട് ദുഃഖവെള്ളിയാഴ്ചയുടെ ശുശ്രൂഷകൾ നിവർത്തിക്കുകയും സകല കഷ്ടതകൾക്കും പരിഹാരം വരുത്തികൊണ്ടുള്ള പ്രത്യാശപൂർണ്ണമായ അവിടുത്തെ പുനരുത്ഥാനത്തിൽ പങ്കുചേരുവാനും നമുക്ക് സാധിക്കട്ടെ.

മറിയാമിനും എല്ലാം ഉപേക്ഷിച്ച് തന്നെ അനുഗമിച്ച അപ്പോസ്തോലന്മാർക്കും പുനരുത്ഥാനവും ജീവനും നൽകി സെഹിയോൻ റാജികയിൽ വാതിലുകൾ അടച്ചിരിക്കെ അകത്ത് പ്രത്യക്ഷപ്പെട്ട് ലോകത്തിന്റെ എല്ലാ ബന്ധനങ്ങളെയും അതിജീവിച്ചുകൊണ്ട് ഇന്നും ജീവിക്കുന്നവനും, രക്ഷകനുമായ യേശുവിനെ ഹൃദയത്തിൽ ഉൾക്കൊണ്ട് അനുതാപത്തോടെ പ്രാർത്ഥിച്ച് ഉയിർപ്പിന്റെ മഹാസന്തോഷം അനുഭവിക്കാൻ ദൈവം നിങ്ങൾക്ക് ഭാഗ്യം നൽകട്ടെയെന്ന് പ്രാർത്ഥിച്ച് ആശംസകൾ നേരുന്നു.

വീണ്ടും പ്രിയരെ,

ഇക്കാലമത്രയും നമ്മെ മേയിച്ച് ഭരിച്ച പരി.ഇഗ്നാത്തിയോസ് സാഖാ പ്രഥമൻ പാത്രിയർക്കീസ് ബാവ തിരുമനസ്സിന്റെ വേർപാട് ലോകമെമ്പാടും ഉള്ള പരി.സഭയ്ക്ക് നികത്തുവാൻ കഴിയാത്ത വലിയ നഷ്ടമാണ് വരുത്തിയിട്ടുള്ളത്. ഇന്ത്യയിലെ പരി.സഭയെ കണ്ണിലെ കൃഷ്ണമണിപോലെ കാത്തുസൂക്ഷിച്ച പരി.പിതാവിനോട് നമുക്കുള്ള കടപ്പാട് വളരെ വലുതാണ്. പരി.പിതാവിന്റെ ദേഹവിയോഗത്തിൽ പരി.സഭ 30 ദിവസത്തെ ദുഃഖാചരണം പ്രഖ്യാപിക്കുകയും, ഇടവകതലത്തിലും സഭാതലത്തിലും ഉള്ള എല്ലാ ആഘോഷങ്ങളും മാറ്റി വയ്ക്കുകയും ചെയ്തിരിക്കുകയാണല്ലോ. പരി.പിതാവിന്റെ 30-ാം ദിവസ ദുഃഖോന്യോ 2014 ഏപ്രിൽ മാസം 21-ാം തീയതി തികളാഴ്ച സഭയുടെ എല്ലാ ദൈവ്യാലയങ്ങളിലും നടത്തേണ്ടതും അതിനുശേഷം ദൈവാലത്തിൽ

എല്ലാകാര്യങ്ങളും സാധാരണനിലയിൽ നിവർത്തിക്കാവുന്നതുമാണ്. പരി.പിതാവിന്റെ 40-ാം ദിവസ ദുഃഖ്വോനോ 2014 മെയ് മാസം 1-ാം തീയതി വ്യാഴാഴ്ച സഭാകേന്ദ്രമായ പുത്തൻകുരിശ് പാത്രിയർക്കൽ സെന്ററിൽ വെച്ച് വിപുലമായി നടത്തുവാൻ ദൈവത്തിൽ ആശ്രയിച്ച് ക്രമീകരണങ്ങൾ ചെയ്തു വരുകയാണ്. സഭാതലത്തിൽ പരി.പിതാവിന്റെ 40-ാം ദിവസ ദുഃഖ്വോനോ പുത്തൻകുരിശ് പാത്രിയർക്കാസെന്ററിൽ വെച്ച് നടത്തപ്പെടുമ്പോൾ ഇടവകകളും, വിശ്വാസികളും അതിൽ ഓഹരിക്കാരായി ചേരുവാൻ കരുതികൊള്ളണം.

2014 മെയ് മാസം 29-ാം തീയതി ദമാസ്കസിൽ വെച്ച് പരി.ഇഗ്നാത്തിയോസ് അഫ്രേം ദ്വിതീയൻ പാത്രിയർക്കീസ് ബാവായുടെ വാഴ്ചയിൽ ബലഹീനനായ ഞാനും, അഭി.മെത്രാപ്പോലീത്തന്മാരും മെയ് മാസം അവസാനത്തോടുകൂടി ഇവിടെനിന്നും യാത്ര തിരിയുകയാണ്. വിശ്വാസികൾ പരി. സഭയ്ക്കായും ദമാസ്കോസിൽ വെച്ച് നടത്തപ്പെടുന്ന പാത്രിയർക്കാ വാഴ്ച ശുശ്രൂഷകൾ അനുഗ്രഹകരമായിത്തീരുന്നതിനുവേണ്ടിയും പ്രാർത്ഥിക്കുവാൻ കരുതലുള്ളവരായിരിക്കണം. ബലഹീനനായ എന്നോടും അഭി.മെത്രാപ്പോലീത്തന്മാരോടും ഒപ്പം വാഴ്ച ചടങ്ങുകൾക്ക് പോകാൻ ആഗ്രഹിക്കുന്ന വിശ്വാസികൾക്ക് സഭാതലത്തിൽ അതിനുള്ള ക്രമീകരണം ചെയ്യുന്നുണ്ട്. പോകുവാൻ ആഗ്രഹിക്കുന്നവർ പുത്തൻകുരിശിലെ പാത്രിയർക്കൽ സെന്റർ ഓഫീസുമായി ബന്ധപ്പെടേണ്ടതാണ്.

പരി. സഭയുടെ ആത്മീയ സിരാകേന്ദ്രമായ വൈദിക സെമിനാരി വളർന്ന് വികസിച്ചു പരി.സഭയുടെ ആത്മീയ അഭിവൃദ്ധിയ്ക്ക് ഉതകുംവണ്ണം അതിശ്രേഷ്ഠവും, അതിലുപരി അനുഗ്രഹകരമായും നടത്തപ്പെടുന്നത് ഓർത്ത് നമുക്ക് ദൈവത്തെ മഹത്വപ്പെടുത്താം. വൈദിക സെമിനാരിയിൽ അടുത്ത നാലു വർഷം നീണ്ടു നിൽക്കുന്ന ബാച്ചിലെ ഓഫ് ഡിവിനിറ്റി (BD) കോഴ്സിനുള്ള പ്രവേശനം ആരംഭിച്ചിരിക്കുന്നു. 2014-2015 അദ്ധ്യയന വർഷത്തേക്കുള്ള പ്രവേശനത്തിനുള്ള അപേക്ഷാഫോറം **The Principal, M.S.O.T. Seminary, Udayagiri, Vettickal P.O., Mulanthuruthy-682 314** എന്ന വിലാസത്തിൽ 100 രൂപ മണിയോർഡർ സഹിതം എഴുതുകയോ നേരിട്ട് വന്ന് വാങ്ങുകയോ ചെയ്യാവുന്നതാണ്. അഡ്മിഷൻ ആഗ്രഹിക്കുന്നവർ ഏതെങ്കിലും അംഗീകൃത സർവ്വ കലാശാലയിൽ നിന്നും ബിരുദം സമ്പാദിച്ചിട്ടുള്ളവരായിരിക്കണം. പുരിപ്പിച്ച അപേക്ഷകൾ 2014 മെയ് മാസം 10-ാം തീയതിക്കകം സെമിനാരിയിൽ ലഭിച്ചിരിക്കണം. ബഹു. വൈദികരുടെ സേവനം ആവശ്യമുള്ള പള്ളികളെല്ലാം പരി. പാത്രിയർക്കീസ് ബാവായുടെ കൽപന പ്രകാരം വൈദിക സെമിനാരികളുള്ള ഓഹരി കൊടുക്കേണ്ടതാണെന്ന് മുൻപ് കൽപന വഴി നാം നിങ്ങളെ അറിയിച്ചിട്ടുള്ള വിവരം വീണ്ടും ഓർമ്മിപ്പിക്കുന്നു. തന്നാണ്ടു വരുമാനത്തിന്റെ ഒരു ശതമാനം നിർബന്ധമായും സെമിനാരിയ്ക്ക് നൽകേണ്ടതാണ്.

സർവ്വശക്തനായ ദൈവത്തിന്റെ കൃപയും അനുഗ്രഹങ്ങളും നിങ്ങളെല്ലാവരോടും കൂടെ സഭാ വർത്തിച്ചിരിക്കുമാറാകട്ടെ. ആയത് ദൈവമാതാവായ വി. കന്യകമറിയം അമ്മയുടേയും, സകല പരിശുദ്ധന്മാരുടേയും, ശുദ്ധിമതികളുടേയും, പ്രത്യേകാൽ ശ്ലീഹന്മാരുടെ തലവനായ വി. പത്രോസിന്റെയും, ഇന്ത്യയുടെ കാവൽ പിതാവായ മോർ തോമാശ്ലീഹായുടേയും, പ്രാർത്ഥനകളാൽതന്നെ, ആമ്മീൻ.

സ്വർഗ്ഗസ്ഥനായ ഞങ്ങളുടെ പിതാവേ

പുത്തൻകുരിശ്
പാത്രിയർക്കാ സെന്ററിൽ നിന്നും,
2014 ഏപ്രിൽ മാസം 11-ാം തീയതി.



ബസ്സേലിയോസ് തോമസ് പ്രഥമൻ കാതോലിക്ക